

मूं खे त माफी दे मुंहिजा धणी मां जेही की तेही  
 लही आउ बाबल लाट तां गुर गोविंद सिंह गेही ।  
 मौतु मथे ते सुझे थो बाबल शाल सुखी छदियां देही  
 कूड़ी कमीणी मां गाल्हिड़ी कयां कलंगीधर केही ।  
 वाइड़ी अ खां विछुड़ी वियो मिठो प्रीतमु परदेही  
 आणे दे बाबल लाट तां श्री विरहिणि वैदेही ।  
 श्रीमैथिलिचन्द्र मालिकड़ो मुंहिजो अथमि सजणु सनेही  
 खण्डिड़ी अ खे दण्डिड़ी हणे, का वणनि में वेही ॥

कृपा निधान साहिब मिठा फरिमाइनि था : ब्रोलिणां सति श्री  
 वाह गुरु । कृपाल साईं मिठा सतिगुर श्री गोविंद सिंह साईं खे  
 वेनती करे रहिया आहिनि । हे महिरबान बाबा ! तवहां जो मानु  
 शानु ऐं कृपा सभ खां वदी आहे । मां जहिड़ी तहिड़ी तवहां जी  
 ई आहियां । मूं खां जेके भुलुं थियूं आहिनि, से क्षमा कजो । मिठा  
 साहिब मूं खे माफी दियो । प्रेमियुनि जी रग रग मालिक जे प्रेम  
 में सदां दुखी थी रहे । तोड़े अन्दरि परा स्थान में ठण्डक  
 अथनि । जीए समुण्ड जे मथिएं सतह ते जोरदार छोलियूं ऐं  
 लहरूं पयूं उथंदियूं आहिनि पर अन्दरि अगाध शांति भरियल  
 थींदी आहे । तिय सनेहियुनि खे बि ब्राहिरि बिरह जा सभेई  
 उमंग रहनि था, मांदकाई सताएनि थी पर अन्दर में प्रीतम जे  
 मिलण ऐं मिलिए रहण जो आनंदु अथनि जंहि जी फरहत में ई  
 भक्त आहिनि ।

विरह सुकाई देहि पर नेहु कयो अति उहडहो ।

जैसे बरसे मेंहु जरे पय फूल मूल दृढ़ ॥

भगुवानु बालक जियां दरिड़ो बेकिड़े बीठो आहे । प्रेमी

बाहिरां दरु खड़काए थो । प्रीतमु मुश्की नंह नंह थो करे ऐं उहा नंह नंह प्यास खे वधाए थी ऐं रस रूपु थी बणाए । उन्हीअ प्यास में साईं मिठा विनय था कनि । हे बाबल ! असां लाइ कृपा करे लाट तां लही अचो । अर्थाति सतें आसमान सच्चे खण्ड मां लही अचो । असां जो निमाणो सदु बुधी सिघो अची सहाय थियो । साहिब ! तवहां गेही आहियो माना सणिभा-सणभ वांगे चिकना आहियो । अर्थाति प्रीतम जे घर वारा अथवा गृहस्थ धर्म जा मर्मज्ञ आहियो । असां गृहस्थयुनि जा हाल महरम मालिक आहियो । अवहां गुरुदेवु रूपु आहियो त गोविंद रूपु भी आहियो । सन्त भी आहियो त ईश्वर भी आहियो ।

दरिवेश मियां मीर बादिशाह खे बुधायो त असां जा नियापा अल्लाह वटि गुरु गोविंद सिंह ई पहुचाईदा आहिनि । प्रभू तवहां वदीअ सघ वारा वीर आहियो । असां सां सद में सहाय थियो । हे बाबा ! मौतु मथे ते सद करे रहियो आहे । अगे पोइ हलणो आहे । अहिड़ी कृपा करियो जिय बिना कष्ट जे, कपड़ा बदिलण वांगे दिव्य रूपु धारणु करियूं । प्रीतम जे चरण कमिलनि खे दिसंदे दिसंदे उनजी रूप माधुरीअ ते पतंग वांगुरु परिवान थी वजूं । हे कलंगीधर बाबा ! असां तवहां सां पंहिजो कहिड़ो हालु कयूं । तूं सच्चो साहिब आहीं, शक्तिवानु आहीं । वदवड़ो आहीं । पंहिजो वडु सुजाणी असां खे ठकि ।

साहिब मिठिड़ा गुरु गोविंद सिंह साईं अ जा चरण गोद में करे, महिबत सां महिटे, निमाणा वचन चई रीझाए, अंदर जो हालिड़ो था ओरीनि । बाबल मिठा ! मां वायड़ी थी पयसि जो प्रीतम जी महानता ऐं दुर्लभता खे न समुझी सघियसि । मुंहिजी

लागरजाई अ करे ई प्रीतमु मूं खां पर भरो थियो आहे । अथवा मुंहिजो प्रीतमु परदेही आहे । परे परे श्रीवालमीक आश्रम में रहंदडु आहे । उन साहिब जे चरणनि में मुंहिजो नेहु आहे । उन्हनि जी सेवा खां बि ब्रान्हड़ी परे थी पई आहे । उन्हीय करे मां वायड़ी थी पई आहियां । हाय ! हाय ! मां त कुछु बि नींहु न निबाहे सघियसि । मिठा बाबा मूं खे उन मालिक सां मिलाइ । वदनि सनेहियुनि जो सदां डिज़िणो स्वभावु थींदो आहे । प्रीतम जे निकट वेठे हूंदे बि मन में द्रकंदा रहंदा आहिनि त शल सदां निबही अचे ।

मुंहिजा मिठिड़ा बाबा ! मुंहिजा प्यारा युगल मिलाइ । विछोड़े जी घड़ी न देखारि । पंहिजे साहिब श्री सीय चन्द्र खे सदां प्रीतम सां गदु दिसां । शल सदां प्रीतम जे हृदय सिंघासन ते एक छत्र राजु कनि । जे के प्रीतम जे विरह में पिता समनि विदेह थी रहिया आहिनि उहे मुंहिजा साहिब प्रीतम जो अचलु अनुरागु माणीनि । युगल धणियुनि जे मिलण जी झांकी अ लाइ मुंहिजा नेण द्राढो प्यासी आहिनि । असां जो मिठो मालिकु, दिलि जो दूलहु, हृदय जो ईश्वरु, जीवन जो सहारो, प्राणनि खां प्यारो, जीवन औषधी, अन्दर जो अराध्य देवता, मन मन्दिर जो महाराज श्री मैथिलि चंद्र साईं इयें दिसां त पंहिजे प्रीतम सां गदु मिठी अमड़ि कौशल्या महाराणी अ जे चरणनि में मस्तकु था झुकाईनि, कुरिब निकेत अमां युगल खे आशीशूं देई गोद में विहारे, लाद्र लद्राए भोजनु थी खाराए । अनुराग जे आनंद में मगनु थी थिए । असां उहो आनंद भरियो दर्शनु करे गद् गद् थियूं ऐं युगल खे लख लख वाधायूं दियूं । असां जा

साहिब श्री मैथिलिचंद्र पंहिजे प्राणाधार प्रीतम जा अनूपम सनेही आहिनि । पाण स्नेह में सराबोर थी प्रीतम तां सर्वस्वु घोरीनि था ऐं इऐं चवनि था : करुणा निधान प्रीतम ! तवहां पंहिजे दर्शन दीदार जो धनु दियो तोड़े न दियो छोट असां जी सदां ब्रान्हप जी ब्रोली आहे पर तवहां जी मधुर यादि असां जे मन मन्दिर में सदां समाई रहे ।

साहिब मिठनि जी इहा मधुर अरिदास बुधी सतिगुर साईं अ साहिबनि जे मस्तक ते हथिड़ो रखी आशीश दिनी । उन महिल साहिब मिठा दिसनि त प्रमोद बन में गुलनि जे सिंहासन ते युगल धणी मोद सां बृजमानु आहिनि । साहिब मिठा वरी विनय करण लगा त : प्रभू ! घणे समय बाद युगल लालन जो दर्शन लाभु थियो आहे । असां जे नेणनि में अश्रू भरिजी आया आहिनि इहो दिसी कृपाल स्वामिनि पंहिजे कर कमल में जा गुलनि जी दंडिड़ी अथनि उहा खणी प्यार सां “ खण्डिड़ी तोखे दंडिड़ी हणूं ” इयें चई समुझाइनि । असां युगल जे चरणनि में चम्बुड़ी पऊं । गुरु साहिबु बि आनंद में मगनु थी वियो ऐं फरमाइण लगो त वाह गुणनि जी गंडिड़ी ! प्यारी खण्डिड़ी ! तुंहिजूं इहे अपूर्व अभिलाषाऊं सदा सफलियूं थींदियूं । साहिब मिठा उहे सौभाग्य भरिया अनंत आनंद दाई दर्शन करे प्रसन्न थी युगल जा मंगल मनाइण लगा ।